

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ
|| ಯಾದವಾಭ್ಯುದಯಃ ||
|| ತ್ರಯೋವಿಂಶಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕರ್

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ತ್ರಯೋವಿಂಶಃ ಸರ್ಗಃ ॥

ಅಥಾಧಿಕಾರಚ್ಯವನಾದ್ಯ ಇಂದ್ರಾಃ

ಪಂಚಾಭವನ್ ಪಾಂಡುಸುತಾಃ ಪೃಥಿವ್ಯಾಂ |

ಜಯಾರ್ಥಿನಸ್ತೇ ಜಗದೇಕನಾಥಂ

ಪ್ರಪೇದಿರೇ ಸತ್ತ್ವಧನಾಃ ಸದಾರಾಃ || ೨೩.೧ ||

ತವೋಪಹೈಸ್ತತ್ತ್ವವಿದಾಮೃಷೀಣಾಂ

ವಾಕ್ಯೈಸ್ತ್ರಿಸ್ತ್ರೀವೇದೀಮನುಸಂಜಿಹಾನ್ಯೈಃ |

ಕೃಷ್ಣಂ ಯಥಾವತ್ ಕೃತಿನೋ ವಿದಂತಃ

ತಸ್ಯಾಭವನ್ ಪ್ರಾಣಸಮಾಃ ಸಖಾಯಃ || ೨೩.೨ ||

ತದಾಶ್ರಯಾಸ್ತತ್ತ್ವಣಿಧೇಯಕೃತ್ಯಾಃ

ತೇನೈವ ನಾಥೇನ ಸದಾ ಸನಾಥಾಃ |

ಅಪಾರಯನ್ ಯೋಗಿಭಿರಪ್ಯಜಯ್ಯಾನ್

ಬಾಹ್ಯಾಂತರಾನ್ ಜೇತುಮರಾತಿವರ್ಗಾನ್ || ೨೩.೩ ||

ಪ್ರತಿಕ್ರಿಯಾಃ ಪ್ರಾಘ್ವವದುಷ್ಟತಾನಾಂ

ಪ್ರಾಣೋಪರೋಧೇಽಪಿ ನಿರುದ್ಧಪಾಪಾಃ |

ಧೀರಾಸ್ತ್ರೀಲೋಕೇಸುಹೃದಃ ಪ್ರಸಾದಾತ್

ವಿಪಾಕರಮ್ಯಾ ವಿಪದಃ ಪ್ರಸೇಹುಃ || ೨೩.೪ ||

ಅಲಂಘಯನ್ ವಿಶ್ವಪತೇಃ ಪ್ರಸಾದಾತ್

ವೃತ್ತಿಂ ಪರಾಚೀಮಿವ ವೀತರಾಗಾಃ |

ಅರಾತಿಭಿಶ್ಚ ದ್ಮವಿಧಿಪ್ರವೀಣೈಃ
ಆಪಾದಿತಾಮಗ್ನಿಜಲಾದಿಪೀಡಾಂ || ೨೩.೫ ||

ಕಲಿಂಗನೀತಿಂ ಕಲಹೈಕತಾನಾಂ
ಕರ್ಣಂ ಚ ಪಾರ್ಥೇನ ನಿಬದ್ಧವೈರಂ |
ಆಸ್ಥಾಯ ದುಃ ಶಾಸನಪೂರ್ವಜನ್ಮಾ
ಧರ್ಮೋತ್ತರಾರ್ಥ ಜೇತುಮಿಯೇಷ ಪಾರ್ಥಾರ್ಥ || ೨೩.೬ ||

ಸ ರಾಜಸೂಯಕ್ರತುಧರ್ಮಪತ್ನೀಂ
ಭೀಮೇನ ಗಾಂಡೀವಭೃತಾ ಚ ಮಾನ್ಯಾಂ |
ದ್ಯೂತಚ್ಛಲಾತ್ಪ್ರಾಪಿತದಾಸಭಾವಾಂ
ಸಾಧ್ವೀಂ ಮುಧಾ ಪರ್ಯಭವತ್ ಸಭಾಯಾಂ || ೨೩.೭ ||

ಅನನ್ಯನಾಥಾಂ ಸ್ಥಿತಮಾಪ್ನುವಂತ್ಯಾ
ನಾಥಃ ಸ್ವಸಂಬೋಧನನಾಮಗರ್ಭಂ |
ಶುಶ್ರಾವ ದೂರಾಂತರಿತೋಽಪಿ ಶೌರಿಃ
ಪ್ರಾಕ್ರೋಶನಂ ಪಾರ್ಥಪತಿವ್ರತಾಯಾಃ || ೨೩.೮ ||

ಮಿಥ್ಯಾವಿಚಾರಾನ್ಮಿಷತಾಂ ಗುರೂಣಾಂ
ಪ್ರಭುಃ ಸತಾಂ ಪಾಂಡವಧರ್ಮಪತ್ನೀಂ |
ದುಃ ಶಾಸನವ್ಯಾಕುಲಿತೋತ್ತರೀಯಾಂ
ಅಕ್ಷಯ್ಯಕೌಶೇಯವತೀಮಕಾರ್ಷೀತ್ || ೨೩.೯ ||

ಅವಾಪ್ತುಕಾಮಾಃ ಪ್ರಬಲೈರಮಿತ್ರೈಃ
ಅಕ್ಷಚ್ಛಲೇನಾಪಹೃತಂ ಸ್ವರಾಜ್ಯಂ |
ನಿಕ್ಷಿಪ್ತಕರ್ತವ್ಯಭರಾ ಬಭೂವುಃ
ಸತ್ಪಾಧಿಕಾಃ ಸಾತ್ವತಯೂಥನಾಥೇ || ೨೩.೧೦ ||

ಸ್ವಾತಂತ್ರ್ಯಗಂಧದ್ವಿರದಾಂಕುಶೇನ
ಸ್ವೇನೈವ ಶೀಲೇನ ವಿನೀಯಮಾನಃ |

ಅನನ್ಯಲಭ್ಯಂ ಪ್ರತಿಲಂಭಿತೋಽಭೂತ್
ಪ್ರಭುಃ ಸ್ವಯಂ ಪಾಂಡವದೂತಭಾವಂ || ೨೩.೧೧ ||

ಸ ತಾದೃಶೀಮಾದ್ರಿಯತ ತ್ರಿಧಾಮಾ
ಪ್ರೇಷ್ಯಕ್ರಿಯಾಂ ಪ್ರೇಷಿತದೇವಬೃಂದಃ |
ನನು ಪ್ರಭೂಣಾಂ ನಿರಪೇಕ್ಷಭೂಮ್ನಾಂ
ಪ್ರಸಾಧನಂ ಭಕ್ತಜನೇ ಗುಣತ್ವಂ || ೨೩.೧೨ ||

ಅಪಿ ಪ್ರಭೂತಾನುಗುಣಕ್ರಿಯಾಭ್ಯಃ
ಶ್ಲಾಘಾಪದಂ ತತ್ತ್ವವಿದಾಂ ಬಭೂವ |
ಅನನ್ಯತಂತ್ರಸ್ಯ ವಿಭೋಸ್ತದೇತತ್
ನಾಥೋಚಿತಂ ನಂತೃಷು ಪಾರತಂತ್ರ್ಯಂ || ೨೩.೧೩ ||

ತಪಸ್ಯತಃ ಪುತ್ರಸಮುದ್ಭವಾರ್ಥಂ
ಮಾರ್ಗಗತಂ ಮೋಚಯತಃ ಪಿಶಾಚಂ |
ಅಜನ್ಮನೋ ಜನ್ಮಭೃತಶ್ಚ ಶೌರೇಃ
ಸ್ವಾಮಿತ್ವಸಂವಾದಿ ಬಭೂವ ದೂತ್ಯಂ || ೨೩.೧೪ ||

ಸರೋಷಸೀರಾಯುಧಹೇತಿಶಕ್ತ್ಯಾ
ಸಾಚೀಕೃತಾಂ ಕೌರವರಾಜಧಾನೀಂ |
ಅದ್ಯಾಪಿ ಗಂಗಾಸಲಿಲಪ್ರವಾಹೇ
ಪ್ರಕ್ರಾಂತಪಾತಾಮಿವ ಸಂಪ್ರಪೇದೇ || ೨೩.೧೫ ||

ಖಿದ್ಯೋತವದ್ಧಶ್ಚಿತಖಿಂಜದೀಪ್ತೀ
ಪ್ರಜ್ಞಾದೃಶೋ ಭೂಮಿಭೃತಃ ಸಭಾಯಾಂ |
ಪ್ರಾಪ್ತೋದಯೋ ಭಾನುರಿವ ತ್ರಿಧಾಮಾ
ಪ್ರಚ್ಛಾದಯಾಮಾಸ ಕುರೂಃ ಸ್ವಧಾಮ್ನಾ || ೨೩.೧೬ ||

ತದಾಗಮೇನ ಪ್ರತಿಪನ್ನಹರ್ಷಾಃ
ತದ್ಧರ್ಷನೇನಾಹಿತಪಾರವಶ್ಯಾಃ |

ಅತರ್ಕಿತಪ್ರಸ್ತೃತವೈರಬಂಧಾಃ

ವೃತ್ತಿಂ ದ್ವಿಷಂತೋ ವಿದಧುರ್ಯಥಾಹೃಂ || ೨೩.೧೭ ||

ಉಲೂಖಲೇ ಭಕ್ತಗುಣೇ ಚ ಬದ್ಧಂ

ಗುಣೋತ್ತರೇ ಗೋಪವಧೂಸ್ತನೇ ಚ |

ಇಯೇಷ ಬಂಧುಂ ಜಗದೇಕಬಂಧುಂ

ದುರ್ಯೋಧನೋ ದುಸ್ತ್ಯಜಮೃತ್ಯುಪಾಶಃ || ೨೩.೧೮ ||

ಪ್ರಕಾಶರ್ಯ ಕಿಂಚಿದಿವಾಪ್ರಮೇಯಃ

ಪ್ರಭಾವಮಾತ್ಮೀಯಮನನ್ಯವೇದ್ಯಂ |

ಮುಹುಃ ಪ್ರತೀಪಾಚರಣೋತ್ಸುಕಾನಾಂ

ಮೋಘಾಶತಾಂ ಮೂಢಧಿಯಾಮಕಾರ್ಷೀತ್ || ೨೩.೧೯ ||

ಸ್ವವೇದಿತಂ ಸಂಸದಿ ಧಾರ್ತರಾಷ್ಟ್ರೇ

ಸಂಧಿತ್ಸತೋ ಧರ್ಮಸುತಸ್ಯ ವಾಕ್ಯಂ |

ಅನಾದದಾನೇ ಸುರಭಿನ್ನಿವೃತ್ತಃ

ಸಾನುಗ್ರಹೋ ವಿಗ್ರಹಮನ್ವಮಂಸ್ತಃ || ೨೩.೨೦ ||

ನರಾಂಶಜುಷ್ಟೇನ ಧನಂಜಯೇನ

ರಥೀ ಭರ್ವ ಸಾರಥಿರಾತ್ಮನಾ ಚ |

ಧನುರ್ಭೃತಾ ತೋತ್ರಭೃತಾ ಚ ಭೇಜೇ

ಪೃಥಕ್ಚಮೈಕ್ಯಂ ಚ ಯಥಾಪ್ರಮಾಣಂ || ೨೩.೨೧ ||

ರಥಾಧಿರೂಢಂ ಚ ರಥಂ ಚ ರಕ್ಷ

ಯಥಾರ್ಥತೋ ದರ್ಶಯತಿ ಸ್ಮ ಯಂತಾ |

ತ್ರಯ್ಯಂತಚಿಂತಾನಿರಪೇಕ್ಷಮೀಶಃ

ತತ್ತಾದೃಶಂ ತತ್ತ್ವವಿಭಾಗಮಾದ್ಯಂ || ೨೩.೨೨ ||

ಪುರಃಸ್ಥಿತೇ ಗೋಪ್ತರಿ ವಿಶ್ವಹೇತೌ

ಪಶ್ಚಾದವಸ್ಥಾಯಿನಿ ತತ್ರವತ್ಯೇ |

ಅನನ್ಯಯೋಗಾತ್ ಸ ರಥೋ ಬಭಾರ
ಪ್ರಾಧೀತವೇದ್ಯಾಂ ಪ್ರಣವಪ್ರವೃತ್ತಿಂ || ೨೩.೨೩ ||

ಪ್ರಭುರ್ಬಭೌ ಪ್ರಗ್ರಹತೋತ್ರಪಾಣಿಃ
ಕಾಲಾತ್ಮನಾ ಭಾವಿತಪಾಶದಂಡಃ |
ಯದಾ ತದಾ ದೇವಗಣೇನ ಮೇನೇ
ಶಾಂತಂ ಬಲಂ ಶಾಂತನವಪ್ರಧಾನಂ || ೨೩.೨೪ ||

ಧುರಂಧರಃ ಸ್ವರ್ಗನಿಕೇತನಾನಾಂ
ಧುರ್ಯೋತ್ಥಿತೈರ್ಧೂರಸರಿತೋ ರಜೋಭಿಃ |
ರರಾಜ ಮಧ್ಯೇ ರಥಯೂಥಪಾನಾಂ
ಗೋಷ್ಟೇ ಪಶೂನಾಮಿವ ಗೋಪವೇಷಃ || ೨೩.೨೫ ||

ಸಮುದ್ರಸಂಘಾತನಿಭೇ ನೃಪಾಣಾಂ
ಸ್ಮೈನ್ಯದ್ವಯೇ ಸಂಯತಿ ಸಂಪ್ರವೃತ್ತೇ |
ಅಸ್ಥಾನಕಾರುಣ್ಯವಶಾನ್ನಿವೃತ್ತಂ
ಧನಂಜಯಂ ವಿತಶುಚಂ ವಿತೇನೇ || ೨೩.೨೬ ||

ಫಲಾದಪಿ ಸ್ವಾದುತಮಪ್ರರೋಹಂ
ಪ್ರೋತ್ಸಾಹನೇ ಸಖ್ಯಿರಿವೋದ್ಯತಃ ಸಃ |
ಜಗದ್ಧಿರ್ತಾರ್ಥಾಯ ಜಗೌ ದಯಾವಾನ್
ಅನ್ಯೈರವಿಜ್ಞೇಯಮನನ್ಯಧರ್ಮಂ || ೨೩.೨೭ ||

ಚಿರಂತನಸ್ನೇಹದಯಾದಿಮೂಲಂ
ಚಿಂತಾರ್ಣವಂ ನಿಸ್ತರತೋ ದುರಂತಂ |
ಕಿರೀಟಿನಃ ಕೇಶವಸೂಕ್ತಿರಾಸೀತ್
ಕಾಲೋಚಿತಾ ಕಾಚನ ಪೋತಪಾತ್ರಿ || ೨೩.೨೮ ||

ಅಭಂಗುರೈರ್ಧೌತಫಲಾನುಷಂಗಾತ್
ವಿದ್ಯಾಶರೈರ್ವಿಶ್ವಗುರೋರುಪಾತ್ಮೈಃ |

ವಿವೇಕಧನ್ವಾ ವಿಷಮಾನಜೈಷೀತ್
ಅಂತಃ ಸ್ಥಿತಾಃ ಜಿಷ್ಣುರರಾತಿಸಂಘಾಃ || ೨೩.೨೯ ||

ಉಪಘ್ನಭೂತಾಂ ಶ್ರುತಿವಲ್ಲರೀಣಾಂ
ಉಪಾಸ್ತು ತುಷ್ಯನ್ನುಪದೇಶಮುದ್ರಾಂ |
ನಖಾಂಶುಭಿಃ ಕ್ಷಿಪ್ತತಮಃಕಲಂಕಾಂ
ನಾಥಸ್ಯ ಪಾಥೋರ್ ನತಪೂರ್ವಭಾಗಃ || ೨೩.೩೦ ||

ವಿಭಕ್ತಸಾಮಾನ್ಯವಿಶೇಷಧರ್ಮಾಃ
ಪ್ರಾದುರ್ಬಭೂವೋಪನಿಷತ್ ಪ್ರಭೋರ್ಯಾಃ |
ಸ ಏವ ತಾಂ ವ್ಯಾಸಮುನಿಃ ಸಮೀಚೀಂ
ಪರ್ಯಗ್ರಹೀದ್ಭಾರತವೇದವಕ್ತಾ || ೨೩.೩೧ ||

ಅಭಂಜನೀಯಾಂ ಪರಧರ್ಮಸತ್ತಾಂ
ಅನಶ್ವರೀಂ ಭಾರತಸೂರ್ಯದೀಪ್ತಿಂ |
ವಿದುಃ ಶ್ರುತೀನಾಮನಘಾಂ ವಯಸ್ಯಾಂ
ಗೀತಾಮಸಮ್ಯೂಢಜನಾವಿಗೀತಾಂ || ೨೩.೩೨ ||

ಕಪಿಧ್ವಜಸ್ತಸ್ಯ ವಿಭೋರಪಶ್ಯತ್
ತದರ್ಪಿತಂ ಚಕ್ಷುರವಾಪ್ಯ ದಿವ್ಯಂ |
ವಿರಿಂಚಿಪೂರ್ವೈರಪಿ ದುರ್ನಿರೀಕ್ಷಂ
ವಿಶ್ವಾಶ್ರಯಂ ರೂಪಮಶೇಷಮೂರ್ತೇಃ || ೨೩.೩೩ ||

ತಸ್ಮಿನ್ನಭಿವ್ಯಾಪ್ತಸಮಸ್ತಲೋಕೇ
ಸ ತತ್ತ್ವೈರೂಪೇಣ ವಿಕಲ್ಪ್ಯಮಾನೇ |
ವಿಡಂಬಿತಾಃ ಗೋಪುರಧಾರಿಬಿಂಬೈಃ
ದೇರ್ವಾ ವಿಭೋರೈಕ್ಷತ ದಿವ್ಯದೇಹೇ || ೨೩.೩೪ ||

ಪ್ರಖ್ಯಾತದೀಕ್ಷಂ ಪ್ರಣತಾರ್ತಿಭಂಗೇ
ಪಾರ್ಥಸ್ತದಾ ದೈತ್ಯರಿಪುಂ ಪ್ರಪನ್ನಃ |

ವಿನಾಶಯಾಮಾಸ ಬಲಂ ರಿಪೂಣಾಂ

ವಿಪತ್ಯು ತೀಕಾರಪರೇಣ ಸಖ್ಯಾ || ೨೩.೩೫ ||

ಸ್ವಹಸ್ತಪದ್ಮಾಂಚಿತತೋತ್ರಪಾಶಃ

ಸ್ವಚ್ಛಂದಲೀಲಾಸಹಧರ್ಮಚಾರೀ |

ಗತಾಗತ್ಯೈರಪ್ರತಿಮೈಃ ಸ ಚಕ್ರೇ

ಜಯಶ್ರಿಯೋ ಜೈತ್ರರಥೇನ ಡೋಲಾಂ || ೨೩.೩೬ ||

ಸವಿಸ್ಮಯಃ ಸಂಯತಿ ಸವ್ಯಸಾಚೀ

ತತ್ತಾದೃಶಾ ಸಾರಥಿನಾ ಸಮೇತಃ |

ಮನೋಜವಾನಾಂ ನಿಜಸಾಯಕಾನಾಂ

ಅಗ್ರೇಸರಂ ಸ್ಯಂದನಮನ್ವಪಶ್ಯತ್ || ೨೩.೩೭ ||

ಯಥಾ ನಿಯಚ್ಛತ್ಯಯಮಿಂದ್ರಯಾಶ್ವಾನ್

ಜೀವಾಶ್ರಯೇ ದೇಹರಥೇ ನಿಬದ್ಧಾನ್ |

ತಥಾಽರ್ಜುನಸ್ಯಂದನಧುರ್ಯನೇತಾ

ಬಭೂವ ನಾನೈನ ನಿದರ್ಶನೀಯಃ || ೨೩.೩೮ ||

ಯದೇಕದೇಶೇ ನಿಖಿಲಂ ತದನ್ಯತ್

ತದ್ದೇಹಭಾಗೇಷು ಚ ಸಂವಿಭಕ್ತಂ |

ರಥೈಕದೇಶೇ ತಮವೇಕ್ಷ್ಯ ಪಾರ್ಥಃ

ಪ್ರಾಬುದ್ಧ ತಂ ಸಾರಥಿಮಪ್ರತರ್ಕ್ಯಂ || ೨೩.೩೯ ||

ನಿವರ್ತಿತಂ ವೈರಿಜನೋಪಮದಾರ್ತ

ನ್ಯಸ್ತಂ ರಥೇ ಚಕ್ರಮುಪಾದದಾನಃ |

ನತಪ್ರತಿಜ್ಞಾನುಪರೋಧಹೇತೋಃ

ಆತ್ಮಪ್ರತಿಜ್ಞಾಮಜಹಾತ್ ಸ್ವತಂತ್ರಃ || ೨೩.೪೦ ||

ದ್ವಿಷತ್ಪ್ರಯುಕ್ತಂ ದುರಪೋಹಮಸ್ತ್ರಂ

ಭುಜಾಂತರಾಲೇನ ವಿಭುಃ ಪ್ರತೀಚ್ಛತ್ |

ವಿಧಾಯ ವೈಕಲ್ಪಿಕವೈಜಯಂತೀಂ

ಪ್ರಚ್ಛಾದಿತಂ ಪ್ರಾಣಯತಿ ಸ್ಮ ಪಾರ್ಥಂ || ೨೩.೪೧ ||

ನಿವೇಶಿತಾಂ ತಸ್ಯ ಪದೇ ಚ ಪೂಜಾಂ

ನಿಶಾಮ್ಯ ಗಂಗಾಮಿವ ಚಂದ್ರಮೌಲೌ |

ಅನನ್ಯಸಾಮಾನ್ಯಮಮಂಸ್ತ ಸಖ್ಯುಃ

ಸಂಕೋಚವೈದೇಶಿಕಮೀಶ್ವರತ್ವಂ || ೨೩.೪೨ ||

ದಿವಾಕರೇನಸ್ತಮಿತೇತಿಗಾಢಂ

ತಮಃ ಸೃಜಂಸ್ತಾಮಸಮೋಹನಾರ್ಥಂ |

ಪ್ರಪನ್ನರಕ್ಷಾಪ್ರತಿಪನ್ನದೀಕ್ಷಃ

ಸತ್ಯಾಭಿಸಂಧಂ ವಿದಧೇ ಸಖಾಯಂ || ೨೩.೪೩ ||

ಸುರೈರಶೇಷೈರಪಿ ಜಾತರೋಷೈಃ

ಸ ದುರ್ಜಯಾರ್ಣ ಭೀಷ್ಮಮುರ್ಖಾ ಜಿಗಾಯ |

ಸಹಾಯಶಕ್ತ್ಯಾ ಯುಧಿ ಸವ್ಯಸಾಚೇ

ಕಿಂ ದುಷ್ಕರಂ ಕೇಶವಮಾಶ್ರಿತಾನಾಂ || ೨೩.೪೪ ||

ಸ್ವಪ್ನಃ ಕಿಮಾಸೀದಥವೇಂದ್ರಜಾಲಂ

ಬಭೂವ ಗಂಧರ್ವಪುರೀ ಕಿಮೇಷಾ |

ಇತೀವ ಶಂಕಾಂ ವಿದಧೇ ಪ್ರಲೀನಾ

ಪತಾಕಿನೀ ಕೌರವಪಾಂಡವಾನಾಂ || ೨೩.೪೫ ||

ಆಕೃಷ್ಟದೇವಾಸುರಸಾಂಪರಾಯೈಃ

ಓಜಸ್ವಿನಾಂ ಶಸ್ತ್ರಭೃತಾಮುದಂತೈಃ |

ಪ್ರಾಯಸ್ತದಾ ಪ್ರತ್ಯವಹಾರಲೀಲಂ

ಆಕಾಲಿಕೀಂ ವಿಶ್ವಭುಗನ್ವಭುಂಕ್ತ || ೨೩.೪೬ ||

ಜಿಘಾಂಸುರಷ್ಟಾದಶ ಸಂಪತಂತೀಃ

ಅಕ್ಷೌಹಿಣೀರದ್ಭುತಭೀಮರೂಪಾಃ |

ಸ್ವತಂತ್ರಯಾಮಾಸ ಮಿಥಃಪ್ರತೀಪಾಫ
ಸೂತ್ರಾವಸಕ್ತಾನಿವ ದಾರುಮರ್ತ್ಯಾಫ || ೨೩.೪೭ ||

ಕೃಷೀವಲಃ ಸ್ಥಾವರಜಂಗಮಾನಾಂ
ಕ್ಷೇತ್ರೇ ಕುರೂಣಾಂ ಸಮಕಾಲಪಾರ್ಕಾಫ |
ಅನೀಕಶಾಲೀಫ ಭುಜಶಾಲಿವಗೈಃ
ಫಲೋಪಪನ್ನಾಫ ಪ್ರಭುರಿತ್ಯಲಾವೀತ್ || ೨೩.೪೮ ||

ನಿಸ್ತೀರ್ಯ ಸಂಗ್ರಾಮಮಹಾಸಮುದ್ರಂ
ಸಂಸಾರಪೋತೇನ ಪರೇಣ ಸಖ್ಯಾ |
ಧನಂಜಯಸ್ತತ್ಪದಮೇವ ಭೇಜೇ
ನಿಧೂರ್ತನೀಹಾರದಿವಾಕರಾಭಃ || ೨೩.೪೯ ||

ದ್ರೌಣಿಸ್ತದಾ ಸೌಪ್ತಿಕಮಾದಧಾನಃ
ಕೃಪೇಣ ಸಾರ್ಧಂ ಕೃತವರ್ಮಣಾ ಚ |
ಹತಾಹಿತೈಃ ಪಾಂಡುಸುತೈರವಾಪ್ತಂ
ಸೈನ್ಯಾವಶೇಷಂ ಶಮಯಂಬಭೂವ || ೨೩.೫೦ ||

ಇತ್ಥಂ ದಶಾಷ್ಟೌ ಚ ನಿಪಾತ್ಯ ಭೂವೌ
ಅಕ್ಷೌಹಿಣೀರದ್ಭುತಭೀಮರೂಪಾಃ |
ಸತಾಂ ಪತಿಃ ಸತ್ತ್ವ ಸಮೃದ್ಧಿರೋಗಾತ್
ಉಲ್ಲಾಘಿತಾವಾತನುತೇವ ಪೃಥ್ವೀಂ || ೨೩.೫೧ ||

ವಿಭುಃ ಸ್ವಸಂಕಲ್ಪಹರ್ತಾಫ ವಿನಿಘ್ನಾಫ
ಧರ್ಮೈಕತಾನೇನ ಧನಂಜಯೇನ |
ಪ್ರತೋದಸಂದಂಶಿಕಯೋದಹಾರ್ಷೀತ್
ಪಾಂಚಾಲಕನ್ಯಾಪರಿಭೂತಿಶಲ್ಯಂ || ೨೩.೫೨ ||

ಪರಾಸ್ತ್ರವಿಸ್ರಂಸಿತಮುತ್ತರಾಯಾಃ
ಪದ್ಮಾಸನಾದೈರಪಿ ಪೂಜಿತೇನ |

ಗಂಗಾಧರಣ್ಯೋಃ ಪ್ರಭವೇನ ಗರ್ಭಂ

ಪಸ್ಪರ್ಶ ಪಾದೇನ ಪರಾವರೇಶಃ || ೨೩.೫೩ ||

ವಿಪ್ಲೋಷಿತಂ ದ್ರೋಣಿಶರೇಣ ಬಾಲಂ

ಸಂಜೀವರ್ಯ ಪಾದರಜಃಪ್ರಭಾವಾತ್ |

ವಧೂಕೃತಕ್ಷುದ್ರಶಿಲಾವಿಶೇಷಂ

ರಾಮಾನುಜೋ ರಾಮಮಿವಾನ್ವಕಾರ್ಷೀತ್ || ೨೩.೫೪ ||

ತಸ್ಯ ಶ್ರುತಿಶ್ರೇಣಿಶಿರೋಧೃತಾನಾಂ

ಸ್ಪರ್ಶಃ ಪ್ರಜೇಶಾದಿಭಿರಿಪ್ಸಿತೋಽಭೂತ್ |

ಪರೀಕ್ಷಿದುತ್ಥಾನಪರೀಕ್ಷಿತಾನಾಂ

ಅಘಚ್ಛಿದಾಮಂಘ್ರಿರಜಃಕಣಾನಾಂ || ೨೩.೫೫ ||

ಅಜಾತದೀನಾಂ ದ್ರುಪದೋದ್ಭವಾಯಾಃ

ಕಾಲಸ್ಯ ದೀಪ್ತಾಮಿವ ಖಿಡ್ಗರೇಖಾಂ |

ವಿಪಕ್ಷಸಂಹಾರಮಹಾಭುಜಂಗೀಂ

ವೇಣೀಂ ಪ್ರಿಯೈಃ ಸಂಶಮಯಾಂಬಭೂವ || ೨೩.೫೬ ||

ಪಿತಾಮಹಾಯ ಪ್ರತತಾನ ಪಾರ್ಥಃ

ಶರಪ್ರಯುಕ್ತಂ ಶಯನಂ ಯದಗ್ರ್ಯಂ |

ಯೋಗಾಸನಂ ಯೋಜಿತಚಿತ್ತಧೈರ್ಯಂ

ತದೇವ ಪರ್ಯಾಪ್ತಗುಣಂ ತದಾಽಽಸೀತ್ || ೨೩.೫೭ ||

ವಿನ್ಯಸ್ಯ ಧರ್ಮತನಯೇ ವಿಜಯಾಧಿಕಾರಂ

ಸಖ್ಯಾಽರ್ಜುನೇನ ಯಶಸೇವ ಧನುರ್ಧರಾಣಾಂ |

ದಧೌ ಸ ದೈತ್ಯಮಥನೋ ಯುಧಿ ಪಾಂಚಜನ್ಯಂ

ವೃಷ್ಟ್ಯಂಧಕಾದಿಪರಿಶೇಷಿತಭೂಮಿಭಾರಃ || ೨೩.೫೮ ||

ಪ್ರತ್ಯಾನಿನಾಯ ರಥಮಾತ್ತಜಯಃ ಸ ಜನ್ಯಾತ್

ಧನ್ಯಾವಲೋಕನಧನಂಜಯ ದರ್ಶನೀಯಃ |

ಸಾರಥ್ಯಸಂವಿದವಧೀರಿತಹೇತಿಜುಷ್ಟಃ

ಸೇನಾಪರಾಗಪರಿಧೂಸರಕುಂತಲಶ್ರೀಃ || ೨೩.೩೯ ||

ಆಲಿಂಗ್ಯ ಗಾಢಮವಗಾಢರಸಂ ರಣಾಬ್ಧೌ

ವೀರವ್ರಣೈಃ ಕೃತವಿಭೂಷಣಮಿಂದ್ರಸೂನುಂ |

ಅನ್ಯಾವತಾರಪರಿಕಲ್ಪನಕೇಲಿಲೋಭಾತ್

ಐಕ್ಯಂ ನಿನಾಯ ನಿಜಮಂಶಮಿವಾನ್ಯನಿಷ್ಟಂ || ೨೩.೪೦ ||

ರಣಭುವಿ ಶರತಲ್ದೇ ಲೀಲಯಾ ಶಾಯಿತೇನ

ಸ್ವಪದಸಮುದಿತಾಯಾಃ ಸೂನುನಾ ಸಿದ್ಧಸಿಂಧೋಃ |

ಅನತಿಚಿರವಿಲಂಬಾದಾಪ್ತಕಾಮಂ ಧರಿತ್ರಿಂ

ಕಲಿಮಿವ ಶಮಯಿಷ್ಯ್ ಖ್ಯಾಪಯಾಮಾಸ ಧರ್ಮಾನ್ || ೨೩.೪೧ ||

ಅಪ್ರತ್ಯೂಹಿತಸಾರ್ವಭೌಮವಿಭವೈರಭ್ಯರ್ಚಿತಃ ಪಾಂಡವೈಃ

ಪ್ರತ್ಯಾವೃತ್ತಮಹೋತ್ಸವೇನ ಮುದಿತಾಂ ಪ್ರಾಪ್ತಃ ಪುರಿಂ ದ್ವಾರಕಾಂ |

ಪ್ರತ್ಯಕ್ಷಂ ಪ್ರಥಯಾಂಬಭೂವ ವಿಹರನ್ ಪ್ರೀತಃ ಪ್ರಿಯಾಭಿಃ ಸಮಂ

ಶುದ್ಧಃ ಸಾಮಪದಾಗಮೈರಧಿಗತಾಂ ಸ್ವಾಧೀನತಾಂ ಶ್ರೀಪತಿಃ || ೨೩.೪೨ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ತ್ರಯೋವಿಂಶಃ ಸರ್ಗಃ ||